



ஸக்காத், ஸதகா அந்முகம்

ஸக்காத்

அல்லாஹ் மனிதனுக்கு வழங்கிய ஓர் அருட்கொடையே செல்வமாகும். அதனைப் பெற்றவர், தான் மாத்திரம் அதனை அனுபவிக்காது அதிலிருந்து பிறருக்கும் பகிர்ந்தளிக்க வேண்டும். அதற்கான ஒரு வழிமுறையாகவே ஸக்காத்தும் ஸதகாவும் அமைந்துள்ளன.

ஸக்காத் என்ற சொல் தூய்மை, வளர்ச்சி, அபிவிருத்தி, அருள் போன்ற அர்த்தங்களைத் தருகின்றது. ஸக்காத் வழங்குவதனால் அதனை வழங்குபவரின் சொத்து அபிவிருத்தியும் வளர்ச்சியும் அடைகின்றது. அவரது உள்ளம் தூய்மை பெற்று தயாளம், பிறர் நலம் பேணல் போன்ற நற்குணங்களைப் பெற்றுக் கொள்கின்றது.

ஸக்காத் என்ற சொல்லின் விரிந்த கருத்தை நோக்கினால்,

ஸக்காத் விதியாவதற்குரிய நிபந்தனைகளுக்கு உட்படுகின்ற முஸ்லிம்கள், தமது சொத்தில் (குறிப்பிட்ட நிஸாபை அடைந்த பின்னர்) அல்லாஹ் விதியாக்கிய ஒரு குறித்த விகிதத்தை அல் குர்ஆன் கூறும் எட்டுக் கூட்டத்தினிடையே பகிர்ந்தளித்தல் என்பதாகும்.

இது அடிப்படையான வணக்கங்களில் மூன்றாவதாகவும் இஸ்லாமியப் பொருளாதாரத்தின் உயிர் நாடியாகவும் காணப்படுகின்றது.

அல் குர்ஆனும் ஸுன்னாவும் இந்தக் கடமை குறித்து மிகவும் வலியுறுத்திக் கூறியுள்ளன.

“நீங்கள் தொழுகையைக் கடைப்பிடித்தும் ஸக்காத்தைக் கொடுத்தும் வாருங்கள்.”
(2: 110)

“எவர்கள் அல்லாஹ் தன் அருளினால் தங்களுக்குக் கொடுத்திருக்கும் பொருட்களில் கஞ்சத்தனம் செய்கின்றார்களோ அதனை அவர்கள் தங்களுக்கு நல்லதென்று எண்ணிவிட வேண்டாம். அது அவர்களுக்குத் தீங்காகவே இருக்கும். கஞ்சத்தனத்தால் சேர்ந்த பொருட்கள் மறுமையில் அவர்களது கழுத்தில் அரிகண்டமாக (இரும்பு வளையமாக) மாட்டப்படும்.” (3: 180)

அல்லாஹ் அல் குர்ஆனில் தொழுகையோடு இணைத்து வலியுறுத்திச் சொன்ன ஒரேயொரு கடமை ஸக்காத் ஆகும். ஒரு முஸ்லிமுடைய வாழ்வில் அதிமுக்கியமான அம்சமாக அமைந்துள்ள தொழுகை என்ற அந்த வணக்கம் சீரானால் அனைத்து செயல்களுமே சீர்பெற்று விடும் என்று வர்ணிக்கப்பட்ட வணக்கமாகும். மறுமை விசாரணையின்போது முதலில் கேட்கப்படும் வினாவும் தொழுகையாகவே உள்ளது.



இத்தகைய முக்கியத்துவம் பெற்ற தொழுகையுடன் பிணைத்து ஸக்காத்தை அல் குர்ஆன் குறிப்பிட்டிருப்பது அதன் சிறப்புக்கும் முக்கியத்துவத்துக்கும் போதுமான சான்றாகும்.

இப்பனு மஸ்ஹத் ரழியல்லாஹு அன்ஹு அவர்கள் அறிவிக்கிறார்கள்.

“தொழுகையை நிலைநாட்டுமாறும் ஸக்காத் கொடுக்குமாறும் கட்டளையிடப் பட்டுள்ளீர்கள். யார் ஸக்காத் கொடுக்கவில்லையோ அவருக்குத் தொழுகை கிடையாது.” (தபஸ்ரீ தபரி பா: 14 ப: 153)

ஸக்காத்தின் முக்கியத்துவத்தைப் பல்வேறு ஹதீஸ்கள் உணர்த்துகின்றன.

“ஸக்காத் மூலம் நீங்கள் உங்கள் செல்வங்களைப் பாதுகாத்துக் கொள்ளுங்கள்”
(அபூதாலூத்)

“ஸக்காத்தை வழங்காது தடுத்துக்கொள்ளும் சமூகத்தினரை அல்லாஹ் பஞ்சத்தைக் கொண்டு சோதிப்பான்.” (தபரானி)

ஸக்காத் கடமையை முறையாக நிறைவேற்றினால் சமூகம் பயனடையும்; செல்வம் பெருகும்; அல்லாஹ்வின் பாதுகாப்புக் கிடைக்கும்; பஞ்சம் நீங்கும்; வறுமை ஒழியும்; பொருளாதார ஏற்றத்தாழ்வு அகலும்; ஏழைகளின் பிரச்சினைகள் தீரும்; குற்றச் செயல்கள் குறையும். யாவரும் புகழ்க் கூடிய அமைதியும் பரக்கத்தும் நிறைந்த ஒரு சமூகம் தோற்றம் பெறும். மறுமையில் ஈடேற்றம் கிடைக்கும்.

இவ்வாறு பல நன்மைகளை ஸக்காத் அள்ளித் தருவதனால் அது தனித்துவம் பெற்றுத் திகழ்கின்றது.

ஸக்காத் இஸ்லாத்தின் ஐம்பெரும் கடமைகளில் ஒன்றாகவும், குறிப்பிட்ட சிலர் கட்டாயம் நிறைவேற்ற வேண்டியதாகவும் அமைந்துள்ளது. அதனை நிறைவேற்றா திருப்பது இம்மையிலும் மறுமையிலும் தண்டனை கிடைக்கப் பெறக் காரணமாக அமையும்.

ஸதகா

ஸக்காத், ஸதகா என்பன ஒரே கருத்தைத் தருவதாக இருப்பினும் அவற்றுக்கிடையே சில வேறுபாடுகளைக் காண முடியும். அல் குர்ஆன் ஸதகா என்ற பதத்தை ஸக்காத் என்ற கருத்திலேயே அனேக இடங்களில் பயன்படுத்தியிருக்கின்றது. எனினும், அது பொதுவாக தர்மம் என்ற கருத்தையே தருகின்றது. ஸதகா ஸுன்னத்தான ஒரு செயலாகும்.

ஒரு மனிதன் தனது சொத்திலிருந்து ஒரு பகுதியை ஒருவருக்கு இறை திருப்தியை எதிர்பார்த்து வழங்குதல் என்பதையே இது குறிக்கின்றது. இப்பதம் மிகவும் விரிந்த கருத்தில் பயன்படுத்தப்பட்டுள்ளது. பொருட்கள், செல்வங்கள் மூலம் கொடுக்கும் தர்மம் மட்டுமன்றி, செயல்களினாலும் தர்மம் இடம் பெறுகின்றது. பின்வரும் நபிமொழி இதனைத் தெளிவுபடுத்துகின்றது:

“நீ உன் சகோதரனின் முகத்தைப் பார்த்து புன்னகைப்பதும் உனக்கு ஸதகாவாகும். நீ நன்மையை ஏவி தீமையைத் தடுப்பதும் உனக்கு ஸதகாவாகும். வழி தெரியாதிருக்கும் ஒருவனுக்கு வழிகாட்டுவதும் ஸதகாவாகும். பாதையிலிருந்து முட்கள், எலும்புகளை நீ அகற்றுவதும் உனக்கு ஸதகாவாகும். உனது வாளியால் நண்பனின் வாளிக்கு நீர் அள்ளிக் கொடுப்பதும் உனக்கு ஸதகாவாகும். பார்வை இழந்த ஒருவனுக்கு நீ வழிகாட்டுவதும் உனக்கு ஸதகாவாகும்.” (புகாரி)

இவற்றிலிருந்து ஸதகா பரந்துபட்ட ஒரு நற்செயலாகும் என்பது புரிகின்றது. இதன் சிறப்பை அல் குர்ஆன் பின்வருமாறு குறிப்பிடுகின்றது:

“நம்பிக்கையாளர்களே, எவர்கள் தங்கள் பொருளை (பிறருக்கு உதவிடும் நோக்கில்) இரவிலும் பசலிலும் இரகசியமாகவும் வெளிப்படையாகவும் செலவு செய்கிறார்களோ அவர்களுக்குரிய கூலி அவர்களின் இறைவனிடம் அவர்களுக்கு உண்டு. தவிர, அவர்களுக்கு (மறுமையில்) எவ்வித பயமுமில்லை. அவர்கள் துக்கப்படவும் மாட்டார்கள்.” (2: 274)



நபி ஸல்லல்லாஹு அலைஹி வஸல்லம் அவர்கள் கூறினார்கள். “தர்மங்கள் செய்பவர் இறைவனுக்கு அருகில் இருக்கிறார். அவர் மனிதர்களுக்கு அருகாமையில் இருக்கிறார். அவர் சுவர்க்கத்துக்கு அருகாமையில் இருக்கிறார். நரகத்தை விட்டும் வெகு தொலைவில் இருக்கிறார். கஞ்சத்தனமுடைய ஒரு வணக்கவாளியைவிட தாராள தன்மையுடன் தர்மம் செய்கின்ற ஒரு அறிவீனன் அல்லாஹ்வுக்கு மிகவும் விருப்பத்துக் குரியவனாவான்.” (திர்மதி)

சொத்து செல்வங்களை நேசிப்பதும் அதனை சேமித்து வைப்பதும் மனித இயல்புகளில் ஒன்று. ஆயினும், பிறருக்கு தர்மம் செய்யாமல் சேமிப்பவன் பல துன்பங்களை மறுமையில் சந்திக்க நேரிடுவான் என அல் குர்ஆன் எச்சரிக்கின்றது. இறை பாதையில் செலவிட முனையும்போது ஷைத்தான் அதைத் தடுக்கவே எத்தனிப்பான்.

நபி ஸல்லல்லாஹு அலைஹி வஸல்லம் அவர்கள் கூறினார்கள். “ஒரு மனிதன் தனது செல்வத்திலிருந்து தர்மம் செய்திட விரும்பும்பொழுது எழுபது ஷைத்தான்கள் அவனிடம் ஒடோடி வந்து அதனைக் கொடுப்பதிலிருந்து அவனைத் திசைதிருப்ப முயலுகின்றன” (அஹ்மத்)

இந்த நிலையில் ஒரு மனிதன் ஷைத்தானை வெற்றிகொண்டு தருமம் செய்யும்போது மலக்குமார்களின் நற்பிரார்த்தனைக்கு ஆளாகின்றான். ஒவ்வொரு நாளும் இரண்டு மலக்குமார்கள் பூமியில் இறங்குகின்றார்கள். அவர்களுள் ஒருவர் “யா அல்லாஹ் நல்ல வழிகளில் செலவு செய்பவருக்கு நீ மென்மேலும் வழங்குவாயாக” என்று சொல்வார். அடுத்தவர் “யா அல்லாஹ் கொடுக்காது, தர்மம் செய்யாது தடுத்துக் கொள்கின்றானோ அவனுக்கு அழிவைக் கொடுப்பாயாக” என்று பிரார்த்திப்பார். (முஸ்லிம்)

ஸக்காத், ஸதகா ஆகிய இரு கடமைகளுக்கும் மிடையேயான வேறுபாட்டை பின்வரும் அட்டவணை புலப்படுத்துகின்றது:

ஸக்காத்	ஸதகா
★ பர்ளானது	★ ஸுன்னத்தானது
★ குறிப்பிட்ட சில பொருட்களில் மாத்திரம் கடமையானது	★ எப்பொருளிலும் கொடுக்கப்படலாம்
★ குறிப்பிட்ட சிலரின் மீது கடமையானது	★ விரும்பிய எவரும் கொடுக்கலாம்
★ எவ்வாறு கொடுக்க வேண்டும் என்ற நிபந்தனை உண்டு	★ விரும்பிய விதத்தில் எவ்வளவும் கொடுக்கலாம்
★ குர்ஆனில் குறிப்பிடப்பட்டுள்ள எட்டு கூட்டத்தினருக்கே கொடுக்க வேண்டும்	★ விரும்பிய எவருக்கும் கொடுக்கலாம்
★ பொருள், சொத்து குறிப்பிட்ட அளவை அடைந்திருக்க வேண்டும்	★ தன்னிடம் எவ்வளவு இருந்தாலும் வழங்கலாம்.
★ சொத்து, பொருள், குறிப்பிட்ட கால அளவு (ஹவல்) தன்னிடமிருக்க வேண்டும்.	★ குறித்த அளவு சொத்து, எவ்வளவு காலம் என்ற நிபந்தனையில்லை

ஆகவே ஸக்காத், ஸதகா என்பவற்றின் மகிமையை விளங்கி அறிந்து எமது வாழ்வில் அவற்றைக் கடைப்பிடித்தொழுகுவோமாக.

பாடத்தில் இடம்பெற்றுள்ள அரபுச் சொற்கள்

صَدَقَ

பயிற்சி

(அ) பின்வரும் தொடர்களுக்குரிய பொருத்தமான விடையை அடைப்புக்குள் இருந்து தெரிவுசெய்து அதன்கீழ் கோடிடுக.

1. ஸக்காத் என்ற பதத்தின் மொழிக் கருத்து
(வரி, செல்வம், தூய்மை)
2. ஸதகா என்பதன் கருத்து
(பிச்சைக் கொடுத்தல், தர்மம் செய்தல், உணவளித்தல்)
3. ஸதகா என்ற நற்செயல்
(ஸுன்னத், வாஜிப், பர்ள்)
4. அல் குர்ஆன் தொழுகையோடு இணைத்து வலியுறுத்திய கடமை
(நோன்பு, ஸக்காத், ஹஜ்)
5. ஸக்காத் கொடுப்பதால் செல்வம்
(அபிவிருத்தி அடையும், குறையும், அழியும்)

- (ஆ) 1. ஸக்காத் என்பதன் வரைவிலக்கணம் யாது?
2. எவ்வாறு ஸக்காத் ஸதகாவிலிருந்து வேறுபடுகின்றது?
 3. ஸக்காத்தின் சிறப்புக்கு இரண்டு ஆதாரங்கள் தருக.
 4. ஸதகாவின் சிறப்பைக் கூறும் இரண்டு அல் குர்ஆன் வசனங்களைத் தேடி எழுதுக.
 5. ஸக்காத் கடமையின் முக்கியத்துவம் குறித்து காலை நற்சிந்தனை ஒன்று தயாரிக்குக.

செயற்பாடு

நீங்கள் உங்களது வாழ்வில் எவ்வாறு ஸதகா செய்ய முடியும்? அதற்கான வழிமுறைகள் யாவை எனக் கலந்துரையாடி எழுதுக.